



Арцыбіскуп Клаўдыё Гуджэроцці ўпершыню наведаў Гродзенскую вышэйшую духоўную семінарыю, а таксама пазнаёміўся з алюмнамі і выкладчыкамі гэтай навучальнай установы. На пачатку сустрэчы ў размове з нунцыем ксёндз рэктар Юзаф Станеўскі распавёў пра багатую гісторыю былога бернардынскага кляштара, у якім сёння знаходзіцца семінарыя. Арцыбіскупа вельмі ўразіла гісторыя гэтага месца. Ксёндз рэктар таксама раскажаў пра сучасны стан семінарыі.

Затым нунцый сустрэўся з клерыкамі ВДС, якіх на сённяшні дзень налічваецца 46. Падчас сустрэчы арцы-біскуп звярнуўся да клерыкаў: “Мяне вельмі цікавяць Вашыя пытанні. Перш за ўсё, я хачу перадаць Вам прывітанне ад Святога Айца. Калі б Папа Вас убачыў, для яго гэта стала б вялікай падтрымкай. Вы – будучыня нашага Касцёла”. †

У сваім прывітальным слове нунцый раскажаў алюмнам аб жыцці Святога Айца і заахвоціў, каб будучыя святары заўсёды памяталі пра яго.

“Прыязджаючы сюды, я хачу пазнаёміцца з Вамі, хачу ўбачыць Вашу веру, – сказаў алюмнам абп Гуджэроцці. – Я толькі нядаўна ў Беларусі, але ўжо ўбачыў шмат цікавага. Я быў у Віцебску, у Пінску і ўсюды слухаў людзей: якія яны маюць праблемы і чым жывуць. У Мінску я сам усё гэта бачу, таму што жыву там. А сёння час для Гродна. Вы жывеце ў месцы, якое мае вельмі багатую гісторыю. Каталіцкі Касцёл у Беларусі адзіны, і мы павінны клапаціцца аб гэтым адзінстве”.

Ксёндз арцыбіскуп заах-воціў алюмнаў у Гродне цікавіцца сваёй культурай, ведаць мову, захоўваць тыя звычаі, якія звязаны з Гродзенскай дыяцэзіяй. Ён таксама прыгадаў, што Касцёл чакае ксяндзоў, што яны вельмі патрэбныя.

Клерыкі задавалі нунцыю шмат пытанняў, звязаных з яго жыццём і з жыццём папы Бенедыкта XVI. Алюмны спыталі пра магчымы прыезд Папы ў Беларусь.

Клерыкі падзякавалі нунцыю за гэтую цікавую сустрэчу і запрасілі яго часцей наведваць семінарыю ў Гродне.